



Врз основа на член 22 став 1 од Законот за спречување корупцијата и судирот на интереси („Службен весник на Република Македонија“ бр. 12/19), член 40 став 2 од Деловникот за работа на Државната комисија за спречување на корупцијата, постапувајќи по предмет оформлен по пријава поднесена од непознат подносител, Државната комисија за спречување на корупцијата (во натамошниот текст ДКСК), на 90-та седница одржана на 04.08.2023 година ја донесе следната

### ОДЛУКА

Пријавата заведена под број 12-439/1 од 23.01.2023 година, со наводи за сомневање за злоупотреби при работењето на правно лице, **СЕ ОТФРЛА**.

ДКСК утврди дека согласно Законот за спречување на корупцијата и судирот на интереси нема елементи за надлежно постапување во предметниот случај.

Предметот со број 12-439/1 од 23.01.2023 година да се затвори и архивира.

Оваа одлука во деперсонализирана форма да се објави на веб страницата на ДКСК во рок од 5 (пет) дена од донесувањето.

### Образложение

Од страна на непознат подносител, на ден 23.01.2023 година, поднесена е пријава со наводи за сомневање за злоупотреби при работењето на правно лице и оформлен е предмет број 12-439/1 од 23.01.2023 година.

Во пријавата се наведува дека подносителот има сомнеж дека правното лице Друштво за проектирање, инженеринг, трговија и услуги ----- при извршување на работните задачи и обврски, прави злоупотреби и дела кои би требало да се предмет на истражување од страна на ДКСК. Се наведува дека само во последните три месеци гореспоменатото правно лице има склучено 30 договори за извршување на стручен надзор со различни институции во територијата на целата држава за што се доставува прилог листа на склучени договори. Во продолжение се наведува дека претходните две години надзор вршел на над 60% на општините на цела територија на државата, а прашањето е како постигнал да врши надзор или ситуациите се потпишани од канцеларија. Подносителот наведува дека согласно член 36 од Законот за градење, надзорниот инженер (правното лице) е задолжен да врши проверка на градбата во секоја фаза на градење, а подносителот како граѓанин е загрижен за квалитетот на градбите.

По разгледувањето на предметните наводи, ДКСК констатираше дека пријавеното правно лице не е службено лице во смисла на Законот за спречување на корупцијата и судирот на интереси, по што оцени дека нема елементи за надлежно постапување. Дополнително, согласно со одредбите на Законот за градење, надзорот над спроведувањето на овој закон и прописите донесени врз основа на овој закон, го врши органот на државната управа надлежен за вршење на работите од областа на уредувањето

на просторот. Во однос на јавните набавки кои ги има добиено правното лице, во пријавата нема јасни наводи или укажувања за незаконити или недозволиви дејствија на службените лица при вршењето на јавните овластувања и службената должност.

Врз основа на наведеното, ДКСК одлучи како во диспозитивот на оваа Одлука.

Изготвил: Б.К.Ш.  
Одобрил: м-р Ш.С., Член на ДКСК

